

లలితాకవచము

- దూర్వాసమునికృతమైన ఆర్యాద్విశతిలోని భాగము

లలితా పాతు శిరో మే లలాటమంబా చ మధుమతీరూపా |

భ్రూయుగ్మం చ భవానీ పుష్పశరా పాతు లోచనద్వన్ద్వమ్ || 1 ||

పాయాన్నాసాం బాలా సుభగా దంతాంశ్చ సుందరీ జిహ్వమ్ |

అధరోష్ఠమాదిశక్తి శ్చక్రేశీ పాతు మే చిరం చిబుకమ్ || 2 ||

కామేశ్వరీ చ కర్ణౌ కామాక్షీ పాతు గండయోర్యుగలమ్ |

శృంగారనాయికాఽవ్యాద్యదనం సింహాసనేశ్వరీ చ గలమ్ || 3 ||

స్కందప్రసూశ్చ పాతు స్కంధౌ బాహూ చ పాటలాంగీ మే |

పాణీ చ పద్మనిలయా పాయాదనిశం నఖావలీర్విజయా || 4 ||

కోదండినీ చ వక్షః కుక్షిం చావ్యాత్ కులాచలతనూజా |

కల్యాణీ చ వలగ్నం కటిం చ పాయాత్ కలాధరశిఖండా || 5 ||

ఊరుద్వయం చ పాయాదుమా మృడానీ చ జానునీ రక్షేత్ |

జంఘే చ షోడశీ మే పాయాత్ పాదౌ చ పాశస్పృణిహస్తా || 6 ||

ప్రాతః పాతు పరా మాం మధ్యాహ్నే పాతు మణిగృహాధీశా |

శర్వాణ్యవతు చ సాయం పాయాద్రాత్రౌ చ భైరవీ సాక్షాత్ || 7 ||

భార్యాం రక్షతు గౌరీ పాయాత్ పుత్రాంశ్చ బిందుగృహపీఠా |

శ్రీవిద్యా చ యశో మే శీలం చావ్యాచ్ఛిరం మహారాజ్ఞీ || 8 ||

పవనమయి పావకమయి క్షోణీమయి గగనమయి కృపీటమయి |

రవిమయి శశిమయి దిజ్మయి సమయమయి ప్రాణమయి శివే పాహి శివే పాహి

శివే పాహి || 9 ||

కాలి కాపాలిని శూలిని భైరవి మాతంగి పంచమి త్రిపురే |

వాగ్దేవి వింధ్యవాసిని బాలే భువనేశి పాలయ చిరం మామ్ || 10 ||

అభినవసిందూరాభామంబ త్వాం చింతయంతి యే హృదయే |

ఉపరి నిపతంతి తేషాముత్ఫుల్లనయనాకటాక్షకల్లోలాః || 11 ||

వర్ణాష్టక-మిలితాభిర్వశినీ-ముఖ్యాభిరావృతాం భవతీమ్ |

చింతయంతాం సితవర్ణాం వాచో నిర్యాంత్యయత్నతో వదనాత్ || 12 ||

కనకశలాకాగౌరీం కర్ణవ్యాలోలకుండలద్వితయామ్ |

ప్రహసితముఖీం చ భవతీం ధ్యాయంతో యే త ఏవ భూధనదాః || 13 ||

శీర్షామ్భోరుహమధ్యే శీతలపీయూషవర్షిణీం భవతీమ్ |

అనుదినమనుచింతయతామాయుష్యం భవతి పుష్కలమవన్యామ్ || 14 ||

మధురస్మితాం మదారుణనయనాం మాతంగకుంభవక్షోజామ్ |

చంద్రావతంసినీం త్వాం సవిధే పశ్యంతి సుకృతినః కేచిత్ || 15 ||

లలితాయాః స్తవరత్నం లలితపదాభిః ప్రణీతమార్యాభిః |

ప్రతిదినమవనౌ పఠతాం ఫలాని వక్తుం ప్రగల్భతే సైవ || 16 ||

దుర్వాసుల వారి ధ్యానశ్లోకము

సదసదనుగ్రహనిగ్రహ-గృహీత-మునివిగ్రహో భగవాన్ |

సర్వాసాముపనిషదాం దుర్వాసా జయతి దేశికః ప్రథమః ||